



MALTA

**QORTI CIVILI  
(SEZZJONI TAL-FAMILJA)**

**ONOR. IMHALLEF  
JOSEPH R. MICALLEF**

Seduta tas-26 ta' Ottubru, 2006

Rikors Ta Revoka Numru. 258/2006

**Fl-Atti tal-Mandat ta' Sekwestru Eżekuttiv Numru  
163/06 fl-ismijiet:**

**John Mary ĊIAPPARA**

**VS**

**Carmel *sive* Charles GAUĊI**

**Il-Qorti:**

Rat ir-Rikors imressaq minn Carmel Gauči fl-4 ta' Awissu, 2006, li bih talab għall-finijiet tal-artikolu 283A tal-Kapitolu 12 tal-Liġijiet ta' Malta li din il-Qorti tħassar għal kollox il-Mandat ta' Sekwestru hawn fuq imsemmi maħruġ kontrih fis-7 ta' Lulju, 2006, minn John Mary Ċiappara;

Rat id-degriet tagħha tas-7 ta' Awissu, 2006, li bih ordnat li r-rikors jitqiegħed għas-smigh tal-14 ta' Awissu, 2006, u

Kopja Informali ta' Sentenza

ordnat in-notifika tar-rikors lill-intimat eżekutant bi tliet ijiem għat-Tweġiba;

Rat li l-intimat ma kienx notifikat fil-ħin qabel l-imsemmi smiġ, u kien biss fit-2 ta' Ottubru, 2006, li saret tali notifika;

Rat it-Tweġiba mressqa mill-intimat eżekutant John Mary Ċiappara fil-5 ta' Ottubru, 2006, li biha laqa' għat-talba tar-rikorrent eżekutat billi, qabel kull haġa oħra qal li l-proċedura wżata mir-rikorrent ma kinitx xierqa, imma messu nqeda bi proċedura oħra li tagħtih il-liġi. Laqa' wkoll b'argumenti fil-mertu, u seħaq li l-Mandat inħareġ sewwa u m'hemm l-ebda raġuni tajba biex jitħassar;

Semgħet is-sottomissjonijiet tal-avukati tal-partijiet;

Rat l-atti kollha tar-rikors, l-atti tal-Mandat li għalih jirreferi, u, safejn kien meħtieġ u rilevanti, l-atti tal-kawża 1937/99 maqtugħa minn din il-Qorti (diversament presjeduta) fit-30 ta' Ġunju, 2004;

Rat id-degriet tagħha tat-12 ta' Ottubru, 2006, li bih ħalliet il-kawża għal-lum għas-sentenza;

### ***Ilkunsidrat:***

Din hija azzjoni biex twaqqa' Mandat Eżekuttiv. Ir-rikorrent irid li l-Mandat Eżekuttiv li ħareġ kontrih l-intimat Ċiappara jitwaqqa' għal kollox għaliex jgħid li l-ammont mitlub bħala sorti tal-Mandat huwa ħażin u ma setax jitalab kollu mill-istess intimat. Ir-rikorrent ifisser dan l-ilment billi jgħid li t-titolu eżekuttiv li bis-saħħa tiegħu ntalab il-ħruġ tal-Mandat huwa t-Taxxa Ġudizzjarja tal-ispejjeż tal-kawża maqtugħa fit-30 ta' Ġunju, 2004, fejn, madankollu, f'dik is-sentenza l-Qorti kienet qatgħetha li parti mill-ispejjeż kellu jħallashom hu u parti oħra kellu jħallashom l-intimat Ċiappara. Fis-sorti msemija fil-Mandat, Ċiappara għażel li jitlob il-ħlas tal-ispejjeż taxxati kollha, magħduda magħhom dawk li, skond is-sentenza, kellu jbatihom Ċiappara nnifsu;

Illi, min-naħa tiegħu, l-intimat eżekutant Ċiappara jqis din il-kawża bħala aġir ta' inkejja min-naħa ta' Gauċi biex ikompli jgarrbu u ma jħallix bi kwietu. L-intimat jgħid li Gauċi messu attakka t-taxxa tal-ispejjeż bil-proċedura li l-liġi taħseb għaliha għal dan l-għan u mhux jipprova jcaħħdu wkoll minn dak li jistħoqqlu jitħallas mingħandu wara sentenza li saret ġudikat. Huwa jgħid li l-Mandat inħareġ sewwa wara li kien ilu żmien jitlob lil Gauċi jħallsu l-ispejjeż tal-kawża;

Illi jirriżulta li s-sentenza li bis-saħħa tagħha nħarget it-taxxa ġudizzjarja li tikkostitwixxi, skond l-intimat, it-titolu eżekuttiv li bis-saħħa tiegħu talab il-ħruġ tal-Mandat, kienet tagħmilha ċara<sup>1</sup> li l-attur f'dik il-kawża (jigifieri r-rikorrent tal-lum) kellu jbati l-ispejjeż tal-azzjoni (flimkien ma' mart l-intimat), filwaqt li l-imħarrek (jigifieri l-intimat tal-lum) kellu jbati l-ispejjeż kollha tal-kontro-talba. Meta nħareġ il-Mandat, biċċa mill-ammont li jifforma s-sorti tal-mandat kien jinkludi dik il-parti tal-ispejjeż ġudizzjarji taxxati għall-kontro-talba. Ir-rikorrenti jgħid li, minħabba f'hekk, hemm nuqqas fil-Mandat li jgħibu ma jiswiex. Jirriżulta wkoll li f'Lulju ta' din is-sena, r-rikorrent ressaq talba quddiem il-Qorti biex l-imsemmi Mandat jitwaqqa' u biex l-intimat eżekutant jiġi kundannat iħallas penali. Dik it-talba ma ntlagħhetx, għaliex it-talba kienet saret għall-finijiet tal-artikolu 836 li ma jgħoddx għall-Mandati eżekuttivi, imma biss għal dawk kawtelatorji;

Illi bħala konsiderazzjonijiet ta' xejra legali marbutin mal-kaz jibda biex jingħad li l-Qorti hija tal-fehma li l-għan li għaliha ddaħħlet il-proċedura taħt l-artikolu 283A fil-Kodiċi tal-Proċedura huwa marbut ma' xi għelt jew nuqqas fl-att eżekuttiv innifsu, li, bis-saħħa tiegħu, l-parti eżekutata tbatu preġudizzju. Minn dak li jirriżulta minn eżami tad-dibattiti parlamentari li wasslu għad-dħul tal-imsemmi artikolu fil-Kodiċi, ma kinitx il-fehma tal-legislatur li din il-proċedura tintuża biex il-mandat jew att eżekuttiv ieħor jiġi attakkat jew imħassar għal raġunijiet ta' kontestazzjoni li huma marbuta mal-mertu nnifsu li, bis-saħħa tiegħu, l-

---

<sup>1</sup> Dok "CG2", fpaġ. 4 tal-proċess

istess att eżekuttiv ikun inħareġ<sup>2</sup>. Kemm hu hekk, l-ewwel kliem tas-subartikolu (1) tal-artikolu 283A jagħmluha ċara li r-rimedju mogħti lir-rikorrent jingħata bla ħsara għal kull jedd ieħor taħt l-istess Kodiċi jew xi liġi oħra;

Illi l-liġi ma tgħidx x'tista' tkun "raġuni valida skond il-liġi", li nsibu fl-imsemmi artikolu. Madankollu, in ġenerali, jista' jingħad li mandat jista' biss jiġi attackat kemm-il darba jkun inħareġ minn Qorti żbaljata jew jekk ikun hemm xi difett fil-forma<sup>3</sup>. Meta l-liġi riedet tfiggħer f'liema ċirkostanzi jista' jintalab il-ħruġ ta' Kontro-mandat, dan qalitu u fissritu b'reqqa, per eżempju, fl-artikolu 836, li jikkoncerna Mandati kawtelatorji. Il-Mandat mertu ta' l-kawża preżenti m'huwiex Mandat kawtelatorju;

Illi l-istħarriġ li din il-Qorti trid tagħmel dwar it-talba mressqa quddiemha għandu jkun wieħed fil-parametri stretti tal-azzjoni kif proposta. L-istedina li l-intimat Ċiappara għamel lil din il-Qorti biex tqis it-tbatija u l-umiljazzjoni li għaddih minnha r-rikorrent matul il-kawża fil-mertu m'għandhiex postha f'din il-proċedura. Xogħol il-Qorti f'din il-proċedura huwa li tara li tagħmel haqq mal-partijiet u mhux li tiddeċiedi fuq kemm xi parti jew oħra jistħoqqilha 'l min jithassarha aktar mill-parti l-oħra. Wara kollox, fi proċedura bħal din, ikun hemm dejjem xi titolu eżekuttiv (bħal sentenza jew kuntratt) li minnu nnifsu jkun stabilixxa l-mertu tal-kwestjoni. Din il-Qorti, fl-istħarriġ li jmissha tagħmel fi proċedura bħal din, ma tinbidilx f'Qorti ta' reviżjoni ulterjuri tal-ilmenti fil-mertu dwar it-titolu li jkun;

Illi għalhekk din il-Qorti għandha toqgħod b'seba' għajnejn biex ma tħallix kwestjoni dwar Mandat maħruġ minn Qorti tinbidel fi kwestjoni ta' ftuħ mill-ġdid tal-mertu jew billi tħalli li jiddaħħlu fin-nofs kwestjonijiet oħrajn li jista' jkun hemm bejn il-partijiet involuti f'dak il-Mandat. F'dan ir-rigward, il-Qorti tqis li l-mottiv li jkun wassal lil xiħadd biex jitlob il-ħruġ ta' Mandat m'għandux, bħala regola, ikun raġuni biex il-Qorti tistħarreg is-siwi tiegħu. Dan jingħad aktar u aktar

---

<sup>2</sup> Ara, per eżempju, App. Ċiv. 1.12.2000 fil-kawża fl-ismijiet *Briffa vs Stones Properties Ltd. noe* (Kollez. Vol: LXXXIV.ii.1401) u App. Ċiv. 25.5.2001 fil-kawża fl-ismijiet *K.T.I. vs Serge* (Kollez. Vol: LXXXV.ii.414)

<sup>3</sup> P.A. AJM 14.11.1994 fil-kawża fl-ismijiet *Josephine Spiteri vs Anthony Perry et* (degriet interlokutorju)

fejn il-Mandat ikun wieħed eżekuttiv, imsejjes fuq titolu li jkun eżekuttiv. Jekk il-persuna li kontra tagħha jinħareġ Mandat jidhrilha li kien hemm mottivi qarrieqa jew ta' kattiverja f'moħħ min talab il-ħruġ tal-Mandat, tali persuna għandha rimedji oħrajn imma mhux il-proċedura taħt l-artikolu 283A;

Illi r-rikorrent m'huwiex qiegħed jgħid li t-taxxa ġudizzjara dwar l-ispejjeż tal-kawża m'hijjex maħduma sewwa, jew li dik it-taxxa ma tiswiex: qiegħed jgħid biss li għalkemm fil-kolonna tal-ispejjeż tal-konvenut (l-intimat Ċiappara) tniżżlu wkoll l-ispejjeż marbutin mal-azzjoni rikonvenzjonali, Ċiappara għamel ħażin li talab ukoll il-ħlas tagħhom mingħand ir-rikorrent meta s-sentenza qalet ċar u tond li dawk l-ispejjeż kellu jbatihom hu (jigifieri Ċiappara). Kemm hu hekk, ir-rikorrent jgħid li dak li huwa tassew dovut minnu lest li jħallsu hekk kif jiġi determinat l-ammont;

Illi fil-każ li għandna quddiemna, jidher li l-Mandat inħareġ fuq il-bażi li t-titolu eżekuttiv għadu fis-seħħ. Mad-daqqa t'għajn, jidher li l-Mandat iħares dak kollu li tipprovdi l-liġi għas-siwi tiegħu<sup>4</sup> u ċertament inħareġ minn Qorti kompetenti u kien kollazzjonat kif imiss mir-Registratur tal-Qrati. Izda l-Qorti qegħda tqis li, minn eżami aktar birreqqa tal-istess Mandat, joħroġ dettal li fil-fehma tagħha jħoll u jorbot il-kwestjoni kollha mressqa quddiemha. Dan id-dettal isemmih l-intimat innifsu u joħroġ mill-kawżali msemmija fil-Mandat. Il-Mandat inħareġ skond l-artikolu 253(ċ) tal-Kapitolu 12;

Illi minn dak li l-Qorti għandha quddiemha fl-atti, t-titolu li fuqu jistrieħ l-eżekutant Ċiappara biex talab il-ħruġ tal-Mandat m'huwiex titolu favurih, imma favur avukat, prokuratur legali, nutar pubbliku, perit arkitett jew perit ieħor imqabbad minn Qorti. L-eżekutant ma kellu l-ebda waħda minn dawn il-kwalitajiet fil-kawża li taħtha l-Mandat inħareġ. L-ispejjeż taxxati f'kawża, fil-fehma tal-Qorti u minn kliem il-liġi, m'humix titolu ta' parti f'dik il-kawża

---

<sup>4</sup> Art. 274 tal-Kap 12

kontra l-parti(jiet) l-oħra<sup>5</sup>. Kieku l-kawżali kienet mibnija fuq is-sentenza li setgħet ingħatat fil-kawża, l-argument kien ikun għal kollox differenti;

Illi f'dan ir-rigward insibu mgħallem u stabilit il-prinċipju li t-taxxi ġudizzjarji maħsuba fil-Kodiċi Proċedurali Malti “*constitute executive titles between the said persons (jiġifieri l-avukati, prokuraturi legali, nutara u periti arkitetti dwar xogħol imwettaq minnhom fuq ħatra minn Qorti) and the client or the contending party, and not in the relations between one party and the other, because in these relations the executive title is the judgment*”<sup>6</sup>. Fil-każ li għandna quddiemna, l-Mandat inħareġ fuq talba ta' l-intimat Ċiappara u mhux fuq talba tal-avukat tiegħu;

Illi ladarba dawk l-ispejjeż kienu marbutin mal-kawża kif maqtugħa, u ladarba s-sentenza titkellem speċifikatament dwar min mill-partijiet kellu jhallas liema parti mill-ispejjeż tal-kawża, l-intimat ma jistax ħlief jezegwixxi **s-sentenza** (li hija t-titolu eżekuttiv waħdieni li tassew jista' jezegwixxi fil-konfront tar-rikorrent Gauċi) u allura ma jistax jezegwiha ħlief skond ma hija stess tipprovdi. Hawnhekk, mhux il-każ – kif donnu jissuġġerixxi r-rikorrent – li Ċiappara joqgħod jitlob li ssir taxxa li tispertixxi liema huma l-ispejjeż li għandhom jitbataw minnu u dawk l-oħrajn li jmissu jhallashom ir-rikorrent. Minn qari tat-taxxa nnifisha kif maħruġa (u bis-sehem *bona fide* taż-żewġ avukati esperti taż-żewġ partijiet), l-eżercizzju għad-determinazzjoni tal-ispartizzjoni tal-ispejjeż fuq ir-rispettivi partijiet m'għandux ikun wieħed iebes jew impossibbli;

Illi dan kollu jwassal biex il-Qorti ssib li kien hemm nuqqas *ab initio* fil-Mandat maħruġ mill-intimat eżekutant Ċiappara li, fil-qafas ta' din is-sura ta' azzjoni, jaqa' sewwasew fl-istħarriġ li għandha tagħmel il-Qorti biex tqis jekk għandhiex tħassar il-Mandat;

Illi, għalhekk, lill-Qorti jirriżultalha li hemm raġuni tajba biex l-istess Mandat jiġi attakkat;

---

<sup>5</sup> P.A. GCD 29.11.2002 fl-atti tar-Rikors fl-ismijiet *Marianne Ellul vs HSBC Bank Malta plc*

<sup>6</sup> Caruana *Notes on Civil Procedure* (University of Malta), paġ. 1466

Kopja Informali ta' Sentenza

Għal dawn ir-raġunijiet, il-Qorti qegħda taqta' u tiddeċiedi billi:

**Tilqa' t-talba tar-rikorrent eżekutat** u tordna t-tħassir tal-Mandat ta' Sekwestru Eżekuttiv 163/06 maħruġ fis-7 ta' Lulju, 2006, fl-ismijiet premessi. Fiċ-ċirkostanzi, kull parti għandha terfa' **I-ispejjeż tagħha**.

**Moqrija**

**< Sentenza Finali >**

-----TMIEM-----